

# Il-logħob tan-Nar u l-Fratellanza tas-Sagrament

Kitba tal-Kan. Dun Joe Abela B.A. (Hons.); Lic.D., H.E.L.


## Twaqqif tal-Fratellanza tas-Sagrament

Meta Mons. Pietru Dusina, il-Viżitatur Appostoliku, kien qiegħed iżur il-parroċċa ta' Santa Katarina taż-Żejtun fl-1575, hu waqqaf fil-knisja ta' Santa Marija ta' Bisqallin il-Fratellanza tas-Sagrament Imqaddes. Fil-fatt din mhux biss kienet l-ewwel fratellanza mwaqqfa fiż-Żejtun, iżda ukoll dejjem baqgħet l-aqwa u l-aktar popolari fost il-fratellanzi kollha ta' din il-parroċċa. Il-membri tagħha kellhom storja twila, kultant imqallba żżejjed, bħal meta kellhom inkwiet kbir mal-kappillan Dun Franġisk Maria Xuereb. Fi żmien Dusina, l-ewwel membri ta' din il-fratellanza kienu Wiġi Cassar, Duminku Cassar, Ljuni Carbu, Masu Caruana, Wenzu Dalli, Beneditt Caruana, Salvu Caruana, Beneditt Calleja, Gakbu Tabuni, Kastru Cassar, Cosmandu Bonnici, Ambroġ Azzopardi, Franġisk Abela, Gużepi Iannensis, Gużepi Caruana u Dijonizju Caruana. Minn dawn kollha kienu Wiġi u Duminku Cassar li ġew magħzula biex ikunu l-ewwel retteri tal-fratellanza għal-sena (1).

## Fratellanzi habrieka

Matul is-snin din il-fratellanza kien ikollha l-ahjar fost l-abitanti taż-Żejtun bħala membri tagħha, li aktarx kienu jkunu wkoll retteri. Hafna saċerdoti Żwieten kienu jkunu membri tagħha. Fl-1758 bħala rettur kellha lill-istess Inkwiżitur u Legat tal-Papa, Mons. Gregorio Salvati (1754 - 1760). Hafna kienu l-opri li halliet fiż-Żejtun din il-fratellanza, iżda żgur li l-aqwa opra tagħha kien l-Oratorju tas-SS.mu Sagrament, fejn il-membri kienu jiltaqgħu

biex jitolbu flimkien u jxerdu d-devozzjoni lejn Ġesu' Sagramentat. Erba' kelmiet fuq pilastru b'għamla ta' sfera hekk jgħidu dwar il-




bini tiegħu u l-iskop tal-fratellanza meta bnietu: "Kien mibdi fis-sena 1743 u mitmum fis-sena 1746, għall-grazzja t'Alla u t'Ommna Marija". U n-naha l-oħra: "Ikun imfahhar u mgħolli is-SS.mu Sagrament ta' l-Ewkaristija". Fil-bini ta' dan l-oratorju hadem Mastru Annunziato Cachia u waħda mill-ewwel benefatturi kienet Maria Bianco, li halliet legat ta' 125 skud biex jibda l-bini ta' dan l-oratorju, fi żmien meta huha Giacomo Bianco kien prokuratur tal-fratellanza. Dan Giacomo Bianco kien bennej gwapp li fis-snin 1718 -22 hadem fil-bini tal-knisja taż-Żejtun u wara fl-Oratorju tal-Kurċifiss ta' Bormla. L-Oratorju taż-Żejtun fih arkitettura mill-isbaħ fuq stil barokk, u sett ta' sitt kwadri dwar episodji mit-Testment il-Qadim impittra mill-famuż Francesco Zahra fl-1765. Il-kwadru titolari, li sar flok ieħor li llum qiegħed fil-Mużew Parrokkjali, jirrapreżenta lil Ġesu' lqarben lill-Appostli.

## In-Nar fil-Festa ta' Corpus fis-Seklu 18

Izda l-Fratellanza tas-Sagrament fiż-Żejtun ma kienx hsiebha biss fil-bini u t-tiżjin tiegħu b'opri artistiki fis-seklu 18. Fl-istess żmien hi

kienet qed torganizza festi u ċelebrazzjonijiet f'għieh Ġesu' Sagramentat. Mhux ta' b'xejn illi sa minn dawk is-snin imbiegħda nsibu fir-reġistru tagħha diversi riferenzi għall-Festi tal-Ġisem Imqaddes ta' Ġesu' (Corpus Christi), għas-siġhat ta' Adorazzjoni Perpetwa (Kwarantuni), għall-Aħħar u l-Ewwel Jum tas-Sena, u għal ċelebrazzjonijiet oħra. Iżda haġa li ma tistennihex hu l-fatt li ukoll f'dawn il-festi, il-Fratellanza kienet tagħmel użu mill-isparar u l-logħob tan-nar, għalkemm b'mod xi ftit limitat. Nibdew mill-akbar festa tagħha, dik ta' Corpus Christi, festa li l-Fratellanza kienet torganizza, bejn wieħed u iehor, fix-xahar ta' Gunju. L-ewwel referenza li l-tqajit magħha jien rigward in-nar tmur lura għall-Festa ta' Corpus tas-sena 1749, meta allura l-bini ta' l-oratorju kien tlesta, iżda mhux it-tizjin tiegħu. F'dik is-sena l-prokuraturi tal-Fratellanza kienu Angelo Attard u Francesco Mifsud li per la festività di Corpus Christi hallsu scudi tre, tari undici e grani dieci pagati per polvere (2). Fl-1755 il-prokuraturi Gio Maria Abela u mill-ġdid Angelo Attard hallsu scudi sei, tari uno e grano uno, prezzo di dieci rotoli di polvere per la festività del Corpus Domini (3) tari quattro pagati a Giacomo Mangion per sparare i mascoli (4). U s-sena ta' wara, Ugolino Azzopardo u għal darb' oħra

Angelo Attard nefqu tari tre e grani cinque per portatura delli mascoli (5). U fl-1757 ħarġu tari uno per copia del decreto di monsignore per i mascoli (6). Kurjuza din! Mela biex jispawwru ftit maskli ukoll kellhom bżonn permess ta' l-lsqof? Hekk jidher li kien isir. Fil-bidu tas-seklu 20 il-prokuratur kiteb Occorrendo nei giorni 12, 13 e 14 corrente la festa di Corpus Domini, il-Procuratore Sac. Felice Micallef prega l'Ecc. Illus.ma voler permettegi nei detti giorni lo sparo dei mortaletti. Niltagħhu wkoll ma' scudi due, tari undici, prezzo d'una pesa (sic) di polvere u tari sette, grani dieci per affitto e portaturi di mascoli (7). Mela l-maskli kienu jikruhom, għaliex hekk tisser il-kelma affitto? F'Ottubru tal-1775 il-prokuratur hallas is-somma ġmlielha ta' sittax-il skud u tmien tari per venticinque rotoli di polvere. Fl-istess sena hu għamel esito di scudi 25 dati ad Alfonso Mifsud che il medesimo Mifsud aveva speso in cinque mascoli di bronzo, oltre quelli regalati gratis dal medesimo Mifsud, Clemente Busuttill ed Alessandro Cutajar. Fl-aħħar il-Fratellanza għamlet il-maskli tagħha! Hamsa u għoxrin skud żgur li ma kenitx somma ċkejna għal dak iż-żmien, barra xi maskli li nġataw b'xejn kif tghidilna din is-silta. Fl-1758 il-prokuratur hallas lil Giorgio Borg per lo sparo di mortaletti. Dettal iehor li johroġ minn dawn il-manuskritti hu li l-isparar



**OSSEWA L-PROKURATUR TAL-FRATELLANZA TAS-SAGRAMENTKIENU KULL SENA FIS-SEKLU 18 IHALSU L-FLUS GĦALL-ISPARRAR TAL-MASKRI FL-OTTAVA HOLLHA (IN TUTTA L'OTTAVA) TA' CORPUS**

kien isir, mhux biss nhar Jum Corpus Christi, iżda saħansitra matul l-Ottava kollha. Dari kienu joħorġu l-purċissjonijiet għal ġimgħa shiħa wara Jum Corpus. F'Ġunju 1774 hallsu per sparare i mascoli in tutta l'Ottava di Corpus. Il-prokurator Mariuzzo Mifsud fl-1776 hallas għaxar tari per sparare i mascoli in tutta l'Ottava (8), u l-istess għamel is-sena ta' wara (9).

**Mons. Pawlu Cachia Abela u n-Nar**

L-isparar tal-maskli ma kienx isir fil-Festi ta' Corpus fis-seklu 18 biss, iżda kompli jsir ukoll fis-sekli ta' wara. Fl-1874 niltqgħu wkoll mal-murtaletti li ġew sparati nhar Corpus. Hekk kiteb il-Prokurator Don Paolo Cachia Abela (1816 - 99) nhar it-8 ta' Ġunju ta' dik is-sena: A Giorgio Vella per lo sparo dei mortaletti del Corpus (10). Issa dan il-prokurator kien saċerdot tal-affari tiegħu hafna: diplomatiku, kappillan, membru tal-Kunsill tal-Gvern u benefattur tal-knisja parrokkjali. Wara xi snin li għadda f'Ruma, hu għamel żmien Protonotarju Appostoliku fil-gżira ta' Corfu, f'Malta sar kappillan tan-Naxxar, wara sar monsinjur tal-katidral, u għal darbtejn kien jirrapreżenta lill-kleru Malti fil-Kunsill tal-Gvern. Fl-1895 hallas minn butu l-ispejjeż biex sar il-paviment ta' rħam tal-kappellun tal-Kurċifiss. F'Ġunju tal-1880 il-prokurator tas-Sagrament hallas lil Michele

Scorfna scudi tre e grani sei per cinque rotoli e mezzo polvere da sparo (11).

**Festa lill-Inkwizitur Mons. Gregorio Salviati**

Il-Fratellanza tas-Sagrament ma kenitx tonfoq il-flus għal-logħob tan-nar fil-Festa ta' Corpus biss. Kien hemm diversi okkażjonijiet ohra fejn narawha tagħmel dan. Hekk, per eżempju, tant kienet ferħana illi l-Inkwizitur Mons. Gregorio Salviati sar mhux biss membru, iżda ukoll rettur tagħha, illi għamlitlu festa meta hu pprofessa fratell fl-1757. Naqraw: Spesa fatta nella funzione e solennita' per la professione del Mons. Inquisitore Gregorio Salviati (12), meta prokuraturi kienu Ugolino u Salvatore Azopardo. Barra tnejn u għoxrin skud li nefqu fil-mużika, għaxar skudi għall-bukkett fjuri, erba' skudi għaž-żigarella tal-midalja, u scudo uno per due foglie di carta indorata, huma għamlu wkoll spejjeż għall-affitto delle mascoli (10 tari), portatura delli mortali (15 grani), soffarelli (skud wieħed u 6 tari), u polvere per i mortali (skudi 3). Interessanti li barra s-soliti maskli u murtali, hawn jissem mew ukoll is-suffarelli. Fi żmien Mons. Salviati, l-Inkwizizzjoni ma kenitx għadha l-istituzzjoni tas-snin ta' qabel, lesta l-hin kollu biex taqbad taħt difrejha u tikkastiga lil min jikser xi liġi t'Alla jew tal-Knisja, iżda kienet saret bil-bosta aktar inklinata biex thenn u

*Sci. di Scudi tre e sari undeci  
pagati per lo festissimo di  
Corpus Xpi  
Sci. di Scudi tre, sari undeci e grani  
di esse pagati per polvere* 2. 11. 10.  
3. 11. 10.

**OSSEWA L-PROKURATUR TAL-FRATELLANZA TAS-SAGRAMENT IHALLSU "SCUDI TRE, TARI UNDICI E GRANI DIECI" GħALL-POLURI FIL-FESTA TA' CORPUS CHRISTI TAS-SENA 1749**



taħfer milli biex tikkundanna.

### **Il-Kwarnturi**

Ċelebrazzjonijiet oħra li fihom il-Fratellanza tas-Sagrament kienet taħraq in-nar kienu dawk tal-Kwaranturi (quaranta ore) u l-jiem ta' l-Aħħar u l-Ewwel tas-Sena. F' Jannar tas-sena 1776, per la festa dell' Adorazione Perpetua nuovamente eretta, il-prokurator tas-Sagrament hareġ il-flus per soffarelli nella vigilia (13). Insibu li l-infiq ta' flus sar ukoll per sparare i mascoli nell'ultimo e primo dell' anno.

Dan kollu jurina illi l-hruq tan-nar fl-antik ma kienx isir biss fil-Festa ta' Santa Katarina, iżda ukoll f'okkazjoniet li qatt ma kont tobsorhom, bħal festi f'għieħ l-Ewkaristija Mqaddsa. Ovjament ma kienx ikollhom, bħalma stajna naraw mis-siltiet qosra li kkwotajna, xi nar fuq skala hekk kbira bħalma jsir fi żmenijietna fil-festi tal-padruni parrokkjali. Il-logħob tan-nar tagħhom f'dawn l-okkazjoniet sekondarji kien limitat, u aktar kienu jfittxu li jonfqu l-flejjes kbar f'opri ta' l-arti biex bihom iżejnu l-knejjes tagħhom.

### **Riferenzi**

1. E. B. Vella, "Storja taż-Żejtun u Marsaxlokk", p.49
2. Arkivju Parrokkjali Żejtun, MS 35, f.38
3. Idem, f.24
4. Idem, f.25
5. Idem, f.51
6. Idem, f.52
7. Ibidem.
8. Arkivju Parrokkjali Żejtun, MS 44, f.68
9. Idem, f.77
10. Arkivju Parrokkjali Żejtun, MS 10, f.40
11. Idem, f.73
12. Arkivju Parrokkjali Żejtun, MS 2a, ff.71, 77
13. Arkivju Parrokkjali Żejtun, MS 44, f.64

**Brownrigg**  
**supplies & services**

OFFICES & STORES

**16/18, Flagstone Wharf, Marsa.**

**Tel: 21 222 568 • Mob: 9942 7379**

**Fax: 21 220 711**

**INDUSTRIAL ELECTRICAL  
& MECHANICAL PRODUCTS.**

- ELECTRICAL CABLES
- XLPE ARMoured CABLES
- CONDUIT PIPES
- SEAMLESS PIPES
- CRANE PIPE FITTINGS
- FIBRE GLASS INSULATION
- CABLES GLANDS & LUGS
- CABLE TRAYS
- GALVANISED PIPES
- PVC PIPES & FITTINGS
- WELDABLE PIPE FITTINGS
- VALVES & FLANGES